

आर्याभ्यर्चना



शोधय मानस-सरणिं, बोधय विज्ञान कोरकाण्यभितः ।
साधय सकल-मनोरथमपार-करुणानिधे ! मातः ! ॥ १ ॥

जननि ! यदि त्वमुपेक्षामस्मद्वीक्षाकृते समाश्रयसे ।
आदिश कुमुदविकाशे धन्या चन्द्रद्युतेः कान्या ॥ २ ॥

साधुर्वाऽसाधुर्वा यौष्माकत्वेन विश्रुतो जगति ।
मातरुपेक्षायोगे कथय कथं जीवनं घटते ॥ ३ ॥

इदमर्थये त्ववश्यं कर्मकला-प्रसरबाध्यमानोऽपि ।
जन्मनि जन्मनि भवतीं, न विस्मरामि स्मराम्येव ॥ ४ ॥

प्रतिफलतु चित्तफलके भवती भवतीव्र-वासना-शमनी ।
शमन-प्रशमन-सरणी शरणीभूता प्रपञ्चस्य ॥ ५ ॥

उद्धृत-मानस-शल्यां , स्फूर्जत्कल्याण-कल्पना-कल्याम् ।
भक्ताय साधुवल्लीं कलये ललितां स्फुरन्माल्याम् ॥ ६ ॥

कमले भास्करभामिव कुमुदे चान्द्रीमिवामलां भासम् ।
भवने दीपशिखामिव, चेतसि भान्तीं समीहे त्वाम् ॥ ७ ॥

बन्धूक-बन्धुराङ्गी , विमल-सत्कारुण्य-सुन्दरापाङ्गी ।
भास्व-द्रूषण-भङ्गी, मानस-सङ्गीकृते भूयात् ॥ ८ ॥

याविग्रहापि सर्वत्र पञ्चायतन-विग्रहा ।
यजतां स्मरतां सास्तु , भोगस्वर्गापवर्गदा ॥ ९ ॥

इत्यार्याभ्यर्चना समाप्ता ॥

Encoded by Lalitha Mallikarjunan

Proofread by Lalitha Mallikarjunan, Rajani Arjun Shankar

Arya Abhyarchana

pdf was typeset on November 15, 2020

Please send corrections to sanskrit@cheerful.com

